

## 36. Il-Ġenna tar-Rebbiegħa

Kif ir-Rebbiegħa timla s-siġar kollha  
bil-weraq ġdid li taħt ix-xemx jitriegħed,  
u taġhti l-aħħar pinzellati sofor  
fl-ikħal tal-iris,

U torqom bl-aħħar rakkmu ċ-ċinerarji,  
u ġewwa t-tulipani tixgħel fjamma,  
u fuq il-ġiżi bojod, roża, u vjola  
traxxax il-fwieħa,

Minn ġewwa s-saltna tas-smewwiet issejjah  
qtajjiet qtajjiet ta' angli taħt is-sura  
ta' friefet bajdanin bl-iswed imtektka,  
bid-deheb imgħabbra,

Li jtiru qalb il-fjur, u ta' għasafar  
li jgħannu mal-egħjun u jagħmlu s-siġar  
bħal kori hadranin u jibdlu l-ġnejna  
f'ġenna tal-art.

Biex tkun taf sew il-hlewwa ta' dil-ġenna  
f'Awwissu, f'Santa Liena, iftaħ il-qolla  
tan-naħal taħt il-ħajt u ġib ix-xehda,  
tiegħem u soff.